



टे नंढियूं आखाणियूं

आखाणियूं बुधाइण जो फ़नु काफ़ी पुराणो आहे। अगु में डाडियूं नानियूं वडिडियूं रात जे वक्त ते ब्रारनि खे आखाणियूं बुधाईदियूं हुयूं। आखाणियूं मन विंदुराइण सां गडु मनोरंजन, इख्लाकु, नीति, मर्यादा सेखारण सां गडु नसीहत आमेज ऐं ज्ञान जो भंडार हूंदियूं आहिनि। आखाणियुनि ज़रीए ब्रारनि में सुठनि संस्कारनि जी घड़ति थिए थी, बुद्धी तेज बणिजे थी ऐं जीवन वहिंवार में हथी मिले थी। आखाणियूं पढ़ाईअ सां गडु दुनिया में हलण चलण जी सूझ बूझ पैदा कंदियूं आहिनि ऐं आत्म विश्वास पैदा कंदियूं आहिनि। दुनिया जे हर इलाइके जी बोलीअ, धर्म, मज़हब ऐं पंथ में आखाणियूं हूंदियूं आहिनि। आखाणियुनि जा जुदा जुदा किस्म थींदा आहिनि। आखाणियुनि में जानवर, पसूं, पखी, इंसान वगैरह किरदार थियनि था। विंदुर ऐं लोक कल्याण लाइ आखाणियूं लिखियूं, पढ़ियूं ऐं बुधायूं वेंदियूं आहिनि। पढंदडनि जे दिलियुनि ते उहे गहरो असर छडींदियूं आहिनि।



सिखण जा नतीजा

हिन सबक़ खे पढ़ण खां पोइ शागिर्द-

- विंदुर, मनोरंजन सां गडु इख्लाकी लफ़ज़नि जी जाण हासिल करे, जुमिलनि में कमि आणीनि था;
- नंढियुनि नंढियुनि आखाणियुनि जो ज्ञान हासिल करे, आखाणियूं लिखनि था;
- कांहिं दर्सी मवाद जी बारीकीअ सां जाच कंदे, उन में कांहिं ख़ासि नुक्ते खे गोल्हीनि था।





9.1 बुनियादी सबकु

1. डीए जी रोशनी



डियारीअ जी रात जो हिक माईअ डीअनि में तेल ऐं वटियूं विझी, उहे ब्रारण लाइ तयार करे रखिया ऐं पोइ माचीस खणी हिकिडो डीओ ब्रारियाई ऐं पोइ उन रोशन ब्रारियल डीए मां ब्रिया डीआ ब्रारे रही हुई। डीआ ब्रारींदे ब्रारींदे संदसि हथ वारो डीओ, ब्रारियल डीअनि जूं कतारूं डिसी सोचण लगो, “मारि! मूं में एडी शक्ती समायल आहे, जो वजां थो हेडनि डीअनि खे रोशन कंदो।” एतिरे में तेज हवा लगी ऐं माईअ जे हथ वारो डीओ विसामी वियो। माईअ यकिदमु ब्रिए ब्रारियल डीए मां उहो हथ वारो विसामियल डीओ ब्रारे, बाकी रहियल डीआ ब्रारणु शुरू कया। हाणे उन डीए महसूस

कयो त संदसि जहिडी जोति ब्रियनि डीअनि में समायल आहे। हिन अजायो पिए पाण ते अभिमान कयो।

2. ब बूंदं

हिकिडे बादल मां ब बूंदं हेठि किरियूं। हिकिडी बूंद सिप जे वात में वेई ऐं मोती थी पेई। बी बूंद अची जमीन ते किरि। हिन बूंद दिल ई दिल में अफसोस कंदे चयो, “हे प्रभू, एडो तफावत छो? मां बि त हिन बूंद जहिडी आहियां।” प्रभू इहो बुधी मुशिकियो। सिप वारी बूंद जेका मोती थी पेई हुई, तंहिं खे हिक स्त्रीअ गहिणो करे पातो।

बी बूंद जेका जमीन ते किरि हुई, तंहिं मां अनाज पैदा थियो। उहो अनाज सारे जगत पेट भरे खाधो। इहो डिसी जमीन ते किरियल बूंद जो दुख दूर थी वियो।



3. पनु ऐं पनो

हिकिडे वण जो पनु अची ज़मीन ते किरियो। उते हिकिडे किताब जो पनो बि पियो हो। वण जे पन, किताब जे पने खे चयो, “डिसु भाई, मुंहिंजी हालत बि तो वांगुरु थी आहे। जीअं तूं पंहिंजे किताब जे पननि खां जुदा थी हिते अची पियो आहीं, तीअं मां बि टारीअ खां जुदा थी हिते पियो आहियां।” किताब जे पने चयो,



“तूं मूखे पाण सां छो थो भेटीं? तुंहिंजी कीमत केतिरी? हिते को विद्वान अचे त तोखे पाणेही ख़बर पइजी वजे त मां कहिडी चीज आहियां। एतिरे में वण जे हेठां हिकिडो विद्वान अची वेठो। जल्दी संदसि नज़र किताब जे पने ते पेई। हुन पनो हथ में खंयो ऐं पढ़ण लगो। उन वक्ति पने खिलंदे वण जे पन खे चयो, “डिटुइ, कदुरु थियण वारे जो कदुरु पंहिंजो पाणेही थींदो आहे। तो में ऐं मूं में इहो ई फ़र्कु आहे।”

वण जो पनु सबुर सां किताब जे पने खे बुधंदो रहियो। जेको विद्वान किताब जे पने खे चाह सां पढ़ी रहियो हो त हू आखाणी पढ़ंदे गुसे में अची वियो ऐं भुणि भुणि करण लगो, “आखाणी बि कडुहिं हीअं लिखिबी आहे?” इए चई यकिदमु पने खे हथ जी मुठि में मरोटे सरोटे ज़ोर सां खणी परे उछिलायाई ऐं उहो पनो वण जे उन्हीअ सागिए पन मथां अची किरियो। किताब जे पने जो सज़ो अभिमान दूर थी वियो।



9.2 अचो त समुझूं



असांजी सिंधी बोलीअ में बियुनि भारतीअ बोलियुनि जियां जुदा जुदा किस्मनि जूं आखाणियूं आहिनि। हिन सबक में टे नंढियूं आखाणियूं बहितरीनि ऐं कारगर सिखिया सां माना छडाईनि थियूं। हिननि आखाणियुनि में ड़ीओ, वणु, बरसात, बूंदूं, किताबु, पनु वगैरह आखाणियुनि जा किरदार आहिनि। ही टेई आखाणियूं जीवन खे कारगर ऐं सुखी बणाइण जे आदर्श मक़सद सां भरपूर आहिनि। आखाणियूं आदर्श ज्ञान जो भंडार आहिनि। भली नंढियूं आहिनि पर जीवन में आत्म विश्वास जागाइण ऐं वधाइण



में मददगार आहिनि। हिननि आखाणियुनि में जाणायल आहे त कडहिं बि अभिमान न कजे, कंहिं बिए सां रीस न कजे ऐं न वरी कंहिं खे पाण खां घटि समुझिजे। इहे जीवन में सुख ऐं सफलता जा हासिल करण जा डाका आहिनि। इन्हनि गुणनि मां बारनि, इंसाननि में अख्लाक सां गडु नीति मर्यादा ऐं उन्हनि जी शखिसयत में वाधारो थिए थो। आखाणियुनि जी भावना, मकसद जीवन जी कुंजी आहे।

तव्हां खे त आखाणियूं वणंदियूं ई आहिनि। के आखाणियूं सिर्फ खिलाईदड हूंदियूं आहिनि, किनि आखाणियुनि में देश प्रेम ऐं देश भगतनि जी जीवनी हूंदी आहे। हिन सबक में डिनल आखाणियूं सिखिया जो संदेश डींदड आहिनि। मिसालु 'डीए जी रोशनी' आखाणीअ में हिकु डीओ पाण खे सभिनी खां ताकत वारो समुझे थो, पर आखिर में खेसि समुझ में अचे थो त सभिनी डीअनि में सागी जोति समायल आहे। हिन नंढिडी आखाणीअ में वडी सिखिया समायल आहे त असीं सभु हिक जहिडा आहियूं, को नंढो वडो न आहे।

बीं आखाणी 'ब बूंद' में जमीन त किरियल बूंद खे दुखु थो थिए। पर पोइ जडहिं उन्हीअ बूंद मां अनाज उपजी सारे जगत खे मिले थो त खेसि पंहिंजी अहमियत जो अहसास थिए थो। इन्हीअ मां सिखिया मिले थी त दुनिया में हर शइ, हर इंसान जी पंहिंजी अहमियत आहे, पंहिंजो दर्जो आहे।

टीं आखाणीअ में 'पनो ऐं पन' विच में गुफ्तगू आहे। पने खे अभिमान आहे। पनु निमाणो आहे। आखिर में पने जो अभिमान टुटे थो। इहा आखाणी असां खे अभिमान न करण जी सलाह डिए थी।



सबक बाबत सुवाल 9.1

1. हेठियनि सुवालनि मां सही जवाब चूडे ब्रेकेट में लिखो :

(i) सिप में पियल बादल जी बूंद बणिजी पेई :

(अ) हीरो (ब) मोती

(स) नगीनो (द) चांदी ()

(ii) विद्वान खे पनो पढंदे छा ते गुसो आयो :

(अ) मजमून ते (ब) कवीता ते

(स) लेखक ते (द) आखाणीअ ते ()



2. हेठियनि सुवालनि जा जवाब लिखो :

- (i) हथ वारे ड़ीए छा सोचियो?
- (ii) हथ वारे ड़ीए जो अभिमान कीअं टुटो?
- (iii) सिप वारी बूंद खे स्त्रीअ छा करे पातो?
- (iv) ज़मीन ते किरियल बूंद जो दुख कीअं दूर थियो?
- (v) किताब जे पने वण जे पन खे छा चयो?
- (vi) विद्वान किताब जे पने जो छा कयो?

3. सही (✓) या ग़लत (×) जा निशान लगायो :

- (i) ड़ियारीअ जी रात माईअ ड़ीअनि में घी ऐं वटियूं विझी ब़ारण लाइ तैयार कया। ()
- (ii) माईअ फूक सां ड़ीओ विसायो। ()
- (iii) ज़मीन ते किरियल बूंद मां अनाज पैदा थियो। ()
- (iv) वण जे हेठां हिकिड़ी औरत अची बीठी। ()
- (v) किताब जे पने जो सज़ो अभिमान दूर थी वियो। ()



मशिगूलियूं 9.1

- (1) घर में ड़ाडी नानीअ खां आखाणियूं बुधो।
- (2) आखाणियुनि जा किताब पढ़ो।
- (3) आखाणियुनि जे किनि बि बिनि किताबनि या मैगज़िन जा नाला लिखो।





तर्हीं छा सिखिया

- आखाणियूं जीवन संवारींदियूं आहिनि।
- आखाणियूं सुठा संस्कार डियनि थियूं।
- कड्हिं बि कंहिं गाल्हि ते अभिमान न करण घुरिजे।
- कंहिं सां रीस या हूस न करण घुरिजे।
- कंहिं बि चीज खे घटि न समुझणु घुरिजे।
- आखाणियूं विंदुर ऐं मनोरंजन सां गडु ज्ञान जो भंडार आहिनि।



वधीक जाण

1. सिंधीअ में जुदा जुदा आखाणियुनि जा मजमूआ शायी थियल आहिनि। मसलन ईसप जूं, देश विदेश जूं, नानी डाडीअ जूं, पंचतंत्र जूं आखाणियूं। इहे नीति सिखिया जूं आखाणियूं आहिनि। इन्हनि में संस्कार ऐं संस्कृति शामिल आहे, जेका असांजी कौम लाइ अहम आहे।

2. आखाणी लिखणु (Story Writing)

आखाणी लिखणु मन खे वणंदइ हिक विधा आहे। नंदपिण खां ई असीं आखाणियूं बुधंदा आया आहियूं। आखाणी बुधणु डाढी सवली आहे। आखाणीअ जो मजो बुधाइण वारे जे हाव भाव ते आहे। पर जेकड्हिं आखाणी बुधाइण वारो पाण मुंधलु हूंदो आहे त आखाणी बेसूद थी पवंदी आहे। सागीअ रीति आखाणी लिखणु बि कला आहे।

आखाणी लिखण वक्ति हेठि डिनल कुझु गाल्हियुनि जो ध्यान रखबो त आखाणी दिल खे वणंदी।

- आखाणीअ जी शुरूआति सुठी हुजे।
- सागिया जुमिला ऐं वाक़आ वरी वरी कमि न आणिजनि।
- बोली सवली, सलीस ऐं मिठी हुजे।



- इस्तलाहनि खे ज़रूरत मुताबिक़ कमि आणिजे।
- आखाणीअ मां मिलण वारी नसीहत ज़रूर लिखिजे।
- आखाणीअ में अजाई डेघि न कजे।
- आखाणी आख़िर ताई मन खे वणंदड़ हुजे।
- आखाणी हेठियनि चइनि आधारनि ते लिखिबी आहे :

(1) सिरे (शीर्षक) ते	(2) इशारनि ते
(3) तस्वीरुनि ते	(4) अधूरी आखाणीअ खे पूरो करण ते।



9.4 सबक़ जे आख़िर जा सुवाल

1. ख़ाल भरियो :

- (i) खणी हिकिड़ो डीओ बरियाई।
- (ii) एतिरे में तेज लगी।
- (iii) हिकिड़े मां ब बूंदूं हेठि किरियूं।
- (iv) ही एडो तफ़ावतु छो?
- (v) तंहिं मां पैदा थियो।
- (vi) वण जे हेठां हिकिड़ो अची बीठो।

2. हेठियनि लफ़्ज़नि खे जुमिलनि में कमि आणियो :

- | | |
|----------------|---------------|
| (i) बर्बादी | (ii) बंदोबस्त |
| (iii) जाइकेदार | (iv) संदेश |



3. जोड़ा मिलायो :

- | | |
|--|---|
| (i) मारि! मूं में एडी शक्ती समायल आहे | (अ) ऐं माईअ जे हथ वारो डीओ विसामी वियो |
| (ii) एतिरे में तेज हवा लगी | (ब) बरियल डीअनि जूं कतारूं डिसी सोच में पइजी वियो |
| (iii) हाणे उन डीए महसूस कयो त | (स) तंहिं मां अनाज पैदा थियो |
| (iv) हिकिडी बूंद जेका सिप जे वात में पेई | (द) संदसि जहिडी जोति बियनि डीअनि में आहे |
| (v) बी बूंद जेका जमीन ते किरि | (य) उहा मोती थी वेई |

4. ब्रेकेट मां मुनासिब लफ़्ज़ चूँडे ख़ाल भरियो :

(रोशनी, शक्ती, बादल, ज़मीन, किताब)

सुनीता अजु खुशि हुई। ते वेही हुन पंहिंजे स्कूल जो हिकु
खोलियो ऐं पढ़ण लगी। अचानक जी गजगोड़ थियण लगी, बरसात पवण लगी
ऐं घर जी बिजली बंद थी वेई। न हुआण करे हुन किताब बंद कयो।

5. माना सागी रखंदे हेठियां जुमिला नाकारी बणायो :

मिसालु : राम खुशिनसीब आहे।

जवाबु : राम बदिनसीबु आहे।

- (i) असां खे हमेशा खुशि रहणु खपे।
- (ii) गोठ में कुझु माण्हू अणपढ़ियल हुआ।
- (iii) राम पंहिंजी भेण खां डिघो आहे।
- (iv) सामान गौरो हो।





सबक़ बाबत सुवालनि जा जवाब

1. (i) (ब)
(ii) (द)
2. (i) उन में शक्ती समायल आहे
(ii) हवा लगुण ते
(iii) गृहिणो
(iv) अनाज थियण ते
(i) पाण सां भेटण लाइ
(iv) मरोटे सरोटे जोर सां उछिलायो
3. (i) × (ii) × (iii) ✓
(iv) × (v) ✓



नवां लफ़्ज़

- यकिदमु = बर वक्त, हिकदमु
- अभिमान = घमंड
- विद्वान = ज्ञानी
- तफ़ावत = फ़र्कु

